



Roma
Xosrov

GÖR ƏLLƏRİM NECƏDİ

Bax, yenə də gəlirsən,
Bax, yenə də gecədi.
Əl uzat bir salam ver,
Gör əllərim necədi.

Yenə həyat dayanıb,
Bu kainat dayanıb,
Burda saat dayanıb,
Orda saat neçədi?!

Bir qapı göstər döyüm,
Kimə dərdimi deyim,
Sənin evin üreyim,
Mənim evim küçədi.

SƏNİ SEVMƏMƏK ÇƏTİNDİ

Gözlərimdə göstər məni,
Dur qarşımda güzgü kimi.
Hər dəfə kəsir yolumu,
Baxışların hörgü kimi.

Hərə bir kəsdən yetimdi,
Kimim var ki sənsiz indi,
Səni sevməmək çətindi,
Sən gözəlsən sevgi kimi.

Üreyim qaldığın yerdə,
Kim sənə belə yer verdi,
Mənə sevgi adlı dərdi,
Tanrı verib vergi kimi.

GÖZÜN GÖY, QƏLBİN BULUD

Üstünə bir çətir tut,
Üreyinə nəm yağır.
Gözlərin susub amma,
Baxışından qəm yağır.

Kaş dil tapıb danışa,
Göy də yerlə barışa,
Torpaq həsrət yağışa,
Yağış da hərdən yağır.

Üzündə nəmi qurut,
Bu ağlamağı unut,
Gözün göy, qəlbin bulud,
Yağanda birdən yağır.

TƏRGİTDİM SEVMƏYİ MƏN SƏNDƏN SONRA

Gərək dil tapaydıq biz susmayaydıq,
Sevəndə dilimiz lal olmayaydı.
İlk görüş günü tək o son görüşdə,
Ayrılıb getməyə yol olmayaydı.

Ayrılıq sevgini böyüdər gülüm,
Böyüyər... böyüyər qəlbinə sığmaz.
Yol salar göz yaşın yanaqlarından,
Bəlkə heç o qədər yağış da yağmaz.

Tərgitdim sevməyi mən səndən sonra,
Ən gözəl qızlar da qəlbimə yatmır.
Nə qədər sən yoxsan xoşbəxt deyiləm,
Səni unutmaq da ağılıma batmır.

DAĞINIQ SAÇLAR

Ayaq üstə duranın,
Öləni var, sağı var.
Bu dağınıq saçımın,
Qaradan çox, ağı var.

Ağacsan yarpağın yox,
Tutmağa budağın yox,
Vətən, səndə sağın yox,
Ölənin torpağı var.

Rəssam bacarmaz bəlkə,
Dərdimin şəklin çəkə,
Bütün dağlardan yekə,
Üreyimin dağı var.

SƏNƏ QARTOPU GƏTİRDİM

Bakıya qar yağdı ANA,
Evə də gələ bilmədim.
Mən bir tikə çörək alıb,
Sizinlə bölə bilmədim.

Yoruldu həyat yoldaşım,
Göz yumdu yata bilmədim.
Gözü yaşlı yatdı qızım,
Evə tez çata bilmədim.

Cibim boşdu qəlbim dolu,
Sözümdə qala bilmədim.
Sənə qartopu getirdim,
Oğlum, top ala bilmədim.

BEŞİK VƏ GÖZ YAŞI

Ata, səndən ölüm yox,
Allah ayırdı məni.
Sənsiz həyatda bir tək,
Tanrı duyurdu məni.

Keçdim, özümdən keçdim,
Özümə bir yol seçdim,
Gözlərimdən su içdim,
Dərdim doyurdu məni.

Bu həyata üz verib,
Aldandım ömür sürüb,

Kimsəsiz, yetim görüb,
Hamı buyurdu məni.

Kirayə ev-eşikdə,
Biz dururduq keşikdə,
Göz yaşıyla beşikdə,
Anam yuyurdu məni.

BU ŞƏHİDİN ÖP AYAĞIN

Ana oğlun şəhid olub,
Arzusuna çatıb gəlib.
Başın salamat gətirib,
Üreyini atıb gəlib.

Gözləri yuxu bilməyib,
Ölmək üçün o gəlməyib,
O yaşayır o ölməyib,
Tabutunda yatıb gəlib.

Sıxıb ovcunda torpağın,
Bu şəhidin öp ayağın,
Ayaqları Qarabağın,
Palçığına batıb gəlib.

BƏXTİMƏ GÖZÜMÜN QARASI DƏYİB

Gözümün rəngidi bəxtimə çıxan,
Bəxtimə gözümün qarası dəyib.
Hər gün üreyimdən üzümə baxan,
Allahın mənimlə arası dəyib.

Dünya adlı qəlbimə dar otaqda,
Ölüb yaşamağın cəzasın çəkdim.
Xoşbəxtlik o qədər durdu uzaqda,
Hamının yanında həmişə təkdim.

Susub ağlamağı təsəlli bildim,
Bir gün göz yaşımnda boğulacağam.
Gəldim bu dünyada bir ömür öldüm,
Gedib o dünyada doğulacağam.